

బదిలీ

నాకు ప్రపంచం లేదు - బదిలీ అయిపోయింది. నాలోకి బదిలీ అయి పోయింది. ఇప్పుడు నేనే ప్రపంచాన్ని.

వాళ్ళందరూ నాకు పిచ్చి అంటున్నారు. మతి పోయిందంటున్నారు. 'ఈ ప్రపంచంలో లేదు' అంటున్నారు.

నా మతి....మతి....ఎక్కడకు పోయింది? నాకు వాళ్ళు పిచ్చి వాళ్ళుగా కనబడుతున్నారు. వాళ్ళు అర్థంలేని మాటలు మాట్లాడుతున్నారు. నాకు ఒకటేగా నవ్వాస్తుంది వాళ్ళను చూస్తుంటే. వాళ్ళ మాటలు వింటూంటే. ఈ 'పిచ్చి' నా 'మతి' కాదా? నేను ఇప్పుడు పూర్తిగా నా ప్రపంచంలోనే నా పిచ్చిలోనే వుంటున్నాను. ఆ ప్రపంచం యిప్పుడుబాగా లేదు.

నామీద నాకు ఒకటే జాలేస్తోంది. ఆ ప్రపంచం పోయింది కదూ, అందుకని. పోయింది తిరిగి రాదు. ఇదివరకు అక్కడ ఆనంద వుండే వాడు. అందరూ వుండేవారు. ఇప్పుడు లేరు. అందుకని నేను ఎప్పుడూ ఈ ప్రపంచంలోనే, నా ప్రపంచంలోనే, నా మతిలోనే ఉండిపోవాలి. యిహా నాకు విముక్తి లేదు ...నేను పిచ్చిదాన్నని రామూ, జగన్ దగ్గరకు రావటంలేదు. ఆయనా దగ్గరికి రావటంలేదు. అంటే యోగక్షేమాలు కనుక్కుంటున్నారు గాని సంభాషించడం లేదు. నేను పిచ్చిదాన్నికదూ, ఈ ప్రపంచంలో లేను కదూ, మతిలేదు కదూ, అందుకని. అదంతా నాకు అర్థం కాదని....అదీ నిజమే. అర్థంచేసుకోగలిగితే పిచ్చి అనరుకదా.... కాని నా ఆనంద వుంటే ఇట్లా చేసేవాడా? ఎప్పటికీ చెయ్యడు! పిచ్చి అమ్మనీ 'అమ్మా' అని కావిలించుకునేవాడు. పిచ్చి, తెలివి, అర్థం— ఇట్లాంటివన్నీ వాడి కళ్ళిర్రేదు. వాడు యిప్పుడెక్కడున్నాడు?... వాడు చచ్చిపోయాడు, లేదు అంటున్నారు. వాడు నిజంగా లేడూ? లేడూ?.... నిజం....నిజమంటే ఏమిటి? నిజమూ అబద్ధమూ ఒకటే అయ్యుండాలి.

ఎందుకంటే వాడు నాకు కనిపిస్తున్నాడు. బంగారపు బొమ్మలాగా ఒళ్ళు మెరిసిపోతుంటే, పెద్ద బొజ్జతో దిసమొలతో, కళ్ళల్లో నవ్వు త్రుళ్ళిపడుతుంటే, మొహం వెలిగిపోతుంటే, చిలిపి కృష్ణుడిలాగా నాకు స్పష్టంగా ప్రత్యక్షంగా అందరూ కనిపిస్తున్నట్లు కనిపిస్తుంటేనూ!....మరి వాళ్లు లేదంటున్నారే!! వాళ్ళ ప్రపంచంలోనుండి నా ప్రపంచంలోనికి, వాళ్ళ మతిలోనుండి నా మతిలోనికి నడిచి వచ్చేకాదా?....అంటే అయ్యుండాలి!

....అబ్బ! నా మనసు కలగిపోతున్నది. అందులోనికి భరించరాని వేదన ఒచ్చేస్తున్నది. అమృతం కోసం దేవదానవులు మందర పర్వతంలో మధిస్తున్నప్పటి పాలసముద్రంలాగ ఆయిపోతున్నది....ఆయిపోతున్నది....ఈ బాధ నే భరించలేనే....అయ్యో! ...

ఇంతసేపూ ఏడ్చిన ఏడుపులోనుంచీ నవ్వు పైకొస్తున్నది; చిలికిన మజ్జిగలోంచీ తేలిగ్గా వెన్నముద్ద పైకొచ్చినట్లు. ఏడుపు, నవ్వు, నవ్వు, ఏడుపు....అవి రెండూ వేరువేరా? ఒకటేనా?

నాలో ఏదో తెలివి పుట్టుకొస్తున్నది. నా నవ్వు ఏడుపూ నాకు కనిపిస్తున్నది. అవతలివాళ్ళను బోల్తా కొట్టిస్తున్నానన్న ఆనందంతో పిచ్చి వాడు చాటునుంచీ తొంగి చూస్తున్నట్లు—అవును, సరిగ్గా ఆలానే—నా మనసులోనికి తొంగి చూస్తున్నాను....

....నేనూ నా మనసూ ఒకటే అయితే ఆ తొంగిచూస్తున్న దెవరు.

అమ్మా! నేను 'అది' కానందుకు సంతోషం. ఆ నిరాశా సముద్రాన్ని నే నీదలేను. ఆ నిస్పృహ పర్వతాల్ని నే నెక్కలేను. నేను వేరుగానే వుంటాను....'అది' ఏమిటి? మనసంటే ఏమిటి? ఆశలూ అనుభవాలూ అంటూ దాన్నే పోగేసి ఎంత కొండను కట్టాను! ఎంత సముద్రాన్ని సృష్టించాను!....అంతా బూడిదై పోయింది. ఆశలు కాలిపోయిన బూడిద....దాన్ని భరించలేను!

....దీనికంతటికీ మూలకారణం ఏమిటని ఆలోచించాను. ఆశ

లేకుంటే నిరాశ రాదు. నిరాశనుండి పుట్టేది నిస్సృహ. కావాలన్నది దొరకనప్పుడు దొరికినదాన్ని చూడలేము. ఆశ — అంటే ఎదురుచూడటం — అన్ని అనర్థాలకీ మూలకారణంగా వున్నది.... అరె! ఇంత గొప్ప ముఖ్యమైన విషయం నిజానికి ఎంత చిన్నదిగా వున్నది!.... ఇదే విషయం ఇదివరలో ఎవరో గొప్పవాళ్ళు చెప్పినట్లూ, విన్నట్లూ వున్నదే!.... ఈ విషయం చెయ్యిజారి పోగూడదు. రామూని పిలిచాను. ఇంకా ఆ జ్వరం వాడిని పీడిస్తున్నట్లున్నది. సన్నగా అయిపోయాడు. దేనికోసమూ ఎదురు చూడకూడదు. ఇది చాల ముఖ్యమైన జీవిత సత్యం.... జ్ఞాపకం పెట్టుకో - మంచిది అని చెప్పాను. వాడు పారిపోయాడు.

ఆనంద అయితే పారిపోయి వుండేవాడు కాదు.... ఇంత గొప్ప జీవిత సత్యాన్ని కనుక్కున్నాను గదా, ఇంకా వాడు బ్రతికిరాలేదే....

అన్నట్లు ఆనందను గురించి మీకు తెలియదుకదూ. ఎట్లా తెలుస్తుంది! వాడిని చూపిస్తే కనుక్కుంటారేమో కాని చూపించడానికి వాడు ఈ ప్రపంచంలో లేడు. నా నిరాశలో నిస్సృహలో మునిగి మాయమై పోయాడు. పోనీ వాడినిగురించి చెప్పామంటే చెప్తే వినబడేవి మాటలే కదా. వాడుకాదే. ఎట్లా ఈ సమస్యను తీర్చేది?.... ఆ, వాడిని చూసినా వాడిని తెలుసుకునే తెలివి మీకున్నదన్న నమ్మకం నాకు లేదు... వాడు ఆత్మ, నా ప్రాణానికి మూలం అంటే తెలుస్తుందా? తెలియదు.... నా ఆనందం అంటే తెలుస్తుందా? సంతోషం కాదు, ఆనందం, ప్రపంచానుభవార్తోసంబంధం లేనిది, వాటిమీద ఆధారపడనిది, నాటన్నిటినీ సంతోషంగా తేలిగ్గా తీసుకోనిచ్చేది తెలిసిందా? తెలియలేదు.... ఎప్పుడూ నవ్వుతూ, కడిగిన ముత్యంలాగా మెరిసిపోతూవుంటాడు. వాడిని చూస్తే గుండె నిండి పోతుంది. ఇప్పుడు తెలిసిందా?.... కొంచెం తెలిసినట్లుంది. వాడే నా ఆనంద! నా కొడుకు! నేను!

*

*

*

ఇవాళ నా మనసు తేటగా వున్నది. కన్నీటి ముత్యాలమంచులో

తడిసిపోయిన ఆ ప్రపంచం స్పష్టంగా కనిపిస్తున్నది. జరిగిందంతా గుర్తు కొస్తున్నది. ఆనంద లేకుండాపోయి రెండు నెలలు దాటిపోయింది. ఇంకా మాకు బదిలీ రాలేదు.

ఈ చింతలూరికి రాకపూర్వం మేము బాగానే వుండేవాళ్ళం. కష్టం సుఖం కలిసివచ్చినా, సుఖం కూడా వుండేది. మనుషుల్లో నిజాయితీ, ప్రపంచంలో స్థిరత్వం వున్నట్లు కనబడేది. లోకంపోకడ అర్థం అవుతున్నట్లుండేది. మనుష్యులకు కొన్ని విలువలుండేవి. ఏదో ఒక అధికారానికి లోబడినా, స్థిరత్వం కనిపించేది. ఈ ప్రపంచం మాకు సంబంధించినదిగా, మేమూ ఆందులోని వాళ్ళంగా తోచేది. మనిషిని తికమకపరచి క్రుంగదీసి నిర్జీవంచేసే పరిస్థితులు అప్పటికి ఎదురవలేదు.

ఈ ఊళ్ళో సుఖదేవ్ — అబ్బ, ఏం పేరో! — ఉండేవారు. ఇక్కడ నాలుగునెలలుండేసరికి అతనికి వెళ్ళిపోవాలని అనిపించిందట. హైదరాబాదుకు వెళ్ళి ఎట్లాగో ఈ మార్పు చేయించారు. తత్ఫలితంగా మేము చింతలూరికి రావలసివచ్చింది. అనారోగ్యానికి పేరుగాంచిన చిన్న వూరు ఇది. ఆర్డరు కాగితం చూడగానే ఆయన నిరుత్సాహంతో నీరుగారిపోయారు. తలపట్టుకొని 'ఆ ఊరా? అక్కడికి వెళ్తే మనం తిరిగి బయటపడటం జరగదు' అన్నారు. ఆయన అవతారం చూస్తే నాకు నవ్వాచ్చింది. ఆయన చిన్నతనంలో చాలా బలహీనంగా వుండేవారట. ఇంటిల్లిపాదీ ఆయన ఆరోగ్యం గురించి అహర్నిశలూ శ్రద్ధతీసుకుని పాటుపడుతూ వుండేవారట. అదే అలవాటుమీద ఇప్పటికీ ఆయన తనొక పింగాణి బొమ్మననీ, చాలా జాగ్రత్తగా వుండకపోతే ఏ నిముషాన్నో బ్రద్దలైపోవచ్చుననీ అనుకుంటున్నట్లుంటారు. 'బయటపడక ఏమైపోతాం?' అన్నాను పెద్దగా నవ్వుతూ.... అప్పుడు ఆనంద నాఊళ్ళో పడుకునున్నట్లు నాకు బాగా గుర్తు. 'ఆ ఊరికేళ్ళాలని ఎవరికీ ఇష్టం వుండదు. మనం అక్కడే చిక్కుబడిపోతాం' అన్నారు. 'మీ స్నేహితులు సుఖదేవ్ గారు వెళ్ళలేదూ? మనం అట్లాగే వెళ్ళొచ్చును లెండి.... క్రొత్త ప్రాంతం చూడొచ్చును. అన్నిటికీ

అంతగా దిగజారిపోతే ఎట్లాగ? అన్నాను ఓదార్చాలనే సదుద్దేశ్యంతో. అప్పుడు నాలో ఏ విధమైన జంకుగాని అధైర్యంగాని లేవు. రాబోయేదాన్ని. మంచిగాగాని, చెడ్డగాగాని ముందుగా ఊహించుకోవడం నాకు అలవాటు లేదు. దేనికోసమైనా ఎదురుచూడటం నా తత్వానికే విరుద్ధం. నా ఆలోచనలూ ఆవేశాలూ పనులూ అన్నీ ఆ ఊణంలోనుండి పుట్టుకొచ్చేవే. ఆయన అట్లాగ కాదు. పైకి కనిపించే సౌమ్యత బలహీనతల వెనుక చాలా గట్టిదనం, మొండితనం వున్నాయని నాకు అనుభవమే. ఆయన ఏదైనా అనుకున్నారంటే మార్చటం నాకు తరం కాదు. ఈ విషయంలోనూ అంతే అయ్యింది.

ఆ ప్రయాణం నాకు బాగా గుర్తున్నది. స్టేషనునుంచి తూర్పుగా పదిమైళ్ళ దూరంలో ఉన్నది చింతలూరు....టాక్సీ మెల్లగా పోతున్నది. మధ్యలో ఊళ్ళుకూడా తగలటం లేదు. ఉదయం నుండి రైల్వో (ప్రయాణంలో విసిగిపోయివున్నాం) అలసటతో దుమ్ముతో. రోడ్డు అంతంలేనట్లుగా ఒంపులు తిరిగిపోతూ సంధ్య చీకట్లోకి సాగిపోతున్నది. రెండువైపులా ఏపుగా ఎదిగిన పైర్లు ఈ ప్రక్కా ఆ ప్రక్కా దడికట్టేసినట్లున్నై. ఎక్కడో గుహలో అనంతమైన ప్రయాణంలాగా ఉన్నది. ఆ గుహలోనికి పోయిపోయి ఎక్కడో మాయమైపోతాము, ఇహ తిరిగి రాకుండా! అని పించింది. చెప్పలేని భయం తాలూకు నీడ మీద వాలినట్లు గుండెనిండా ఏదో బరువు, దిగులు.

టాక్సీ ఆగిపోయింది. పెట్రోలు అయిపోయింది. డ్రైవరు వెనక్కినడిచి వెళ్ళాడు పెట్రోలు తేవడానికి....చీకటి. ఎరగని చోటూ, అక్కణ్ణుంచి కదలేకుండా చిక్కుకొనిపోయిన మేము....మాతృగర్భంలాంటి మహాశూన్యంలో ఉక్కిరి బిక్కిరవుతున్న ప్రాణాలు బయటి ప్రపంచంతో సంబంధం లేకుండా ఎక్కడో విసిరేసినట్లుగా వున్న ఆ ఊరిలో మా కేమి సంబంధం? అక్కడికి ఎందుకు వెళ్ళాలి? ఈ చీకాకులోనుంచి తప్పించుకొని వెనక్కి వెళ్ళగలిగితే ఎంత బాగుంటుంది! ఏదో చెరలో చిక్కు

కున్నట్లు భయం వేసింది.

ఏడేళ్ళ రామూ ఆరేళ్ళ జగన్ వాళ్ళ నాన్నగారితో మాట్లాడుతూ కూర్చున్నారు. నా ఒళ్ళో పడుకున్న ఆనంద లేచాడు. కారు నిలిచిపోయి నందున ఉక్కకు చెమటపట్టి ఏడుపు ప్రారంభించాడు. ప్రయాణంలో విసిగి పోయిన నేను వాడికి ఒక్కటి అంటించాను. ఇంకా పెద్దగా ఏడిచాడు. నా విసుగూ నా కారణాలూ వాడికి అబ్బురేదు. వాడిది నిజంగా ఏడుపుకూడా కాదు.... కేకలు.... బొద్దుగా లేతగా నవనవలాడుతూ ఒళ్ళోపడుకుని కేక లేస్తున్నాడు. నాకు విసుగంతా ఎగిరిపోయి నవ్వాచ్చింది. రెణ్ణెల్ల పిల్ల వాడు. వాడిని చూసినప్పుడు వీడు నిజంగా నా కడుపులో నుంచీ పుట్టాడా? అనుకుంటాను. ఆనందం కలుగుతుంది. వాడింకా నాలోనే ఉన్నట్లూ, వాడూ నేనూ ఒకటే అయినట్లూ అనిపిస్తుంది ...కొంచెం సేపు విసిరేసరికి ఏడుపు మానేశాడు. పాలు త్రాగుతూ, ఉన్నట్లుండి మధ్యలో త్రాగటం మరచిపోయి నన్ను పరిశీలించడం ప్రారంభించాడు. తెల్లటి వెడల్పాటి ముఖంలోనుంచీ కుంకుడు గింజల్లాంటి గ్రుడ్లతో క్రొత్తగా వింతగా పరి శీలనగా వాడు నన్ను చూస్తూంటే నవ్వాచ్చింది....వాడు పుట్టాలని ఇంట్లో ఎవరూ కోరుకోలేదు. ఇద్దరు కొడుకులు చాలన్నారు ఆయన. విషయం తెలియగానే 'నీకింకా పిల్లలెందుకూ?' అన్నది అత్తగారు దోషిని చూసినట్లు చూస్తూ. చేతుల్తో కాకుండా కళ్ళతో మొట్టికాయలు వెయ్యటం మీకు తెలుసా? ఆవిడ నన్ను మొట్టింది. నాకు ఆడపిల్ల పుడుతుందేమో ననుకున్నాను. 'ఆనందమయి' అన్న పేరు ఏర్పాటు చేసుకున్నాను. వాడికి 'ఆనందకృష్ణ' అన్న పేరు పెట్టుకున్నాను....రామూ జగన్లంటే నాకు ప్రేమవున్నది. కాని ఆనందతోడి బంధం వేరు.... అది అనిర్వచనీయమైనది.

టాక్సీ ఒక వాకిటిముందు ఆగింది. ఎత్తయిన గోడలు; గోడంత ఎత్తునా రేకు తలుపులు. అందులో మూసుకుపోయి లోపల ఎక్కడో కొద్దిగా కనిపిస్తున్నది మేడ. ఇరవై అడుగుల పొడవున ఇనప బ్రెల్లిస్ తో రెండంతస్తుల ఎత్తున ఘనంగా వుంది. 'ఈ ఇంట్లో పైనా, క్రిందనా, ఎడం

వై పునా, కుడివై పునా—ఎక్కడ మనం వుండబోయేది? అనడిగాను. 'అంతట్లోనూ' అన్నారు. ఆ యిల్లు చాలా విచిత్రమైన మనసు కల మనుష్యులు కట్టించినట్లుంది. సత్రంలో విడిగా అద్దెకిచ్చే గదుల్లాగా క్రింది వరుసలో మూడు, పై వరుసలో మూడు గదులు వరుసగా ఉన్నై. అంతే యిల్లు. అవే వంటకు, స్నానానికి, భోజనానికి, పడుకోడానికి—ఏ వరుసలో ఎట్లానైనా ఉపయోగించుకోవచ్చును! ఇల్లంతా చూసి ముందర ఖాళీ చోటు లోకి వచ్చి నిలుచున్నాను. మనసంతా ఏదో తెలియని గుబులు ఆవరించు కున్నది. చుట్టూ ఎత్తయిన గోడలతో మనుషుల్ని మింగే భూతంలాగా వున్నది యిల్లు. మనుష్యులు నివసించే ఇంటిలాగా అనిపించలేదు. 'ఏదో అస్పష్టమైన జ్ఞాపకం లీలగా మెదుల్తున్నది మనసులో....ఈ ఇంటిని ఇది వరలో ఎక్కడో చూశానా? ఊహలోనా? కలలోనా? మరో జన్మలోనా??.... ఇదెక్కడి భూతగృహం?!

ఇరుగుపొరుగులూ పనివాళ్ళూ యీ యింటి గురించిన వివరాలు తెలిపారు. ఇంటివారికి పిల్లలు లేరు. వాళ్ళు చాలా ఘరానాగా వుండేవాళ్ళు. పై అంతస్తు కట్టించాక జబ్బులపాలై, ఇల్లు అచ్చిరాలేవని, ఊరు వదిలి ప్రక్కనే ఉన్న పట్టణానికి వెళ్ళిపోయారు. తరువాత యిద్దరు ముగ్గురు ఆ ఇంట్లో చేరి జబ్బులుచేసి, భయపడి వెళ్ళిపోయారట. ఇప్పుడు మేము చేరాము....ఈ ఇంట్లో వుండే దయ్యం గురించి రెండు మూడు రకాలుగా చెప్తారు. ఆ స్తికోసం ఇంటివారి పూర్వులు చంపిన ముసలమ్మ తాలూకు దయ్యం అని అంటారు కొందరు. కాదు, ప్రక్కరోడ్డులో కరెంటు షాకు తగిలి చచ్చిపోయిన అమ్మాయిది అంటారు కొందరు. దాన్ని చూశామంటున్న వాళ్ళందరూ అది తెల్లచీర కట్టుకుని ముసుగు కప్పుకుంటుందని ఒప్పుకుంటున్నారు. కాని దాని వయసు విషయంలో భేదాభిప్రాయాలు వెలిబుచ్చుతున్నారు. మొత్తానికి ఆడ దయ్యం. ఇంట్లో వాళ్ళకు జబ్బులు కల్పించి పీడిస్తుంది. అంతవరకూ ఖచ్చితంగా చెబుతున్నారు. దయ్యాలని మేము ఎప్పుడూ చూడలేదు. అవి ఉన్నవనుకోడానికి ఆధారం కనపడలేదు.

అందువలన నిశ్చింతగానే వున్నాం.

నెల రోజులకి ఆయనకి ఏమిటో జ్వరం ఒచ్చింది. టాన్సిలైటిస్ అనీ ప్లూ అనీ టైఫాయిడ్ గావచ్చుననీ, ఎందుకై నా పనికొస్తుందని క్లారో మైసిటిన్ ఇచ్చారు. దానితో ఆ జ్వరం తగ్గింది గాని అప్పణ్ణుంచీ నడుం నొప్పనీ, కాలునొప్పనీ జలుబనీ నీరసమనీ ఆకలిలేదనీ అజీర్ణమనీ రోజూ ఏదో ఒకటి చెప్తున్నారు. మందిచ్చిన డాక్టరుగారు జబ్బేమీ లేదని చెప్పి టానిక్కు ఒకటి యిచ్చారు. 'అయ్యగారు చాలా తీసిపోతున్నారు' అని అందరూ అంటున్నారు. 'ఈ ఊరు రావడం యిష్టంలేక కలిగిన మానసిక రుగ్మత. జబ్బేమీ లేదని డాక్టరు చెప్పలేదా' అనుకున్నాను. చేజేతులా జబ్బులు కోరి తెచ్చుకుంటున్నందుకు ఆయనమీద కోపమూ విసుగూ కలిగాయి.

జగన్ కి జ్వరం వచ్చి తగ్గి కాలు వాచింది. బోదకాలు యిక్కడ జాస్తీ అట. భయపడిపోయి వాడికి మందులిప్పించడం, కాలికి గట్టిగా కట్టు కట్టడాల్లో మునిగిపోయాం. అంతలో రామూకి రుమాటిక్ జ్వరమట, అది వొచ్చింది. డాక్టరుకోసం పట్నం చుట్టూ తిరగటం పెద్దపనై పోయింది.

ఒకసారి డాక్టరుగారింటి కెళ్ళినప్పుడు యదాలాపంగా తూకం చూసు కున్నాం. నేనూ ఆనందా బరువు ఎక్కాం. రామూ, జగన్ లు కొంచెం తగ్గారు. ఆయన చూసుకుని 'ఈ ఆరు నెలల్లో ఇరవై అయిదు పౌనులు తగ్గను' అన్నారు నీరసంగా. ఆ మాట వినగానే నాకు ఒళ్ళు ఝల్లు మన్నది. ఆయన్ని పరిశీలనగా చూచాను. రోజూ చూస్తుండటంవలన నేను గమనించలేకపోయాను గాని ఆయన ఒళ్ళంతా కరిగిపోయి చాలా బలహీనం అయిపోయారు! ఎన్నో భయాలు, చెప్పలేని అనుమానాలు ఒక్కసారిగా ముసురుకొచ్చాయి. ఏమిటో చేసెయ్యాలన్న ఆత్రం, తపన పుట్టుకొచ్చాయి నాలో. ఆయన ఆరోగ్యం చెడిపోవటం అన్నది నేను ఎప్పుడూ ఊహించని విషయం....

బరువు తగ్గటం విషయం చెప్పాక డాక్టరు శ్రద్ధగా నడుం నొప్పి విషయం పరీక్షచేసి కొద్దిగా అరిత్రైటిస్ తప్ప వేరేమీలేదని మందిచ్చారు. మనసుండబట్టక ఇంకో డాక్టరును సంప్రదిస్తే వేరే పరీక్షలు చేసి ఎమీ బయాసిన్ అంటూ కడుపులో క్రిములున్నాయని మందులిచ్చారు. మరో డాక్టరు టాన్సిలై టిస్ అంటూ ఇచ్చారు. కడుపులో ఆల్బర్ రాబోతున్నదంటూ జాగ్రత్తలూ చెప్పారు! అన్నిమందులూ తీసుకునేసరికి నీరసం కొద్దిగా తగ్గింది కాని నొప్పులన్నీ అట్లానే మిగిలిపోయాయి. ఎవరూ చెప్పని మరో జబ్బేదో లోపల మిగిలిపోయందేమో నన్నట్లున్నారు.

ఏ చీకూ చింతా లేకుండా ఉన్నవాళ్ళకు ఒక్కసారిగా మీద పిడుగుల వర్షం కురిసినట్లుగా అయింది. ఈ చింతలూరిమీదా ఈ ఇంటిమీదా, ఇందులో వున్న దయ్యంమీదా చాలా అనుమానాలు కలిగాయి. 'ఈ ఊరు ఒచ్చాకనే యీ జబ్బులన్నీ ఒచ్చాయి, ఇక్కడి నుండి వెళ్ళిపోతే అన్నీ సర్దుకుపోయి బాగుంటామేమో' అన్న ఉద్దేశ్యం గట్టిగా ఏర్పడింది నాలో. ఆయన అలాగే అంటున్నారు.

అప్పుడు ఈ ఊరినుండి బదిలీకోసం ప్రయత్నం ప్రారంభించాము. ఆయన హైద్రాబాద్ వెళ్ళి పై అధికారితో మా పరిస్థితి చెప్పారు. మా సొంత ఖర్చుమీదనైనా ఏదో ఒక ఊరికి వెళ్తామనికూడా చెప్పారు. 'జబ్బులు ఏ ఊళ్ళోవున్నా వస్తాయి. మందులు వేసుకుంటే పోతాయి. ఇంకో ఊళ్లో వుంటే రావని ఎట్లా చెప్పగలరు? అదీ కాకుండా సంవత్సరం మధ్యలో ట్రాన్స్ఫర్లు యివ్వాలంటే చదువుకొంటున్న పిల్లలుండే వాళ్ళకు కష్టం. మీరు ఇంతదూరం రానక్కర్లేదు. మీకు ఏ ఊరు కావాలో వ్రాసి రిక్వెస్టు పెట్టుకోండి. జూన్ లో చూస్తాం' అని చెప్పిపంపారు. సరే, యీ నాలుగు నెలలూ గడిపితే బయటపడవచ్చును గదా అని ధైర్యం తెచ్చుకున్నాం. ఇది ప్రమోషన్ కాదు. ఇందులో ఒకరు మనకు ప్రత్యేకంగా చూపించ వలసిన మన్నన ఏమీలేదు. ఎందరికో ఇవ్వబడే చిన్న బదిలీనే కదా. రాక పోతుందా! అనుకున్నాం. అంతలోగా యీ యింట్లోంచి మారిపోతే బాగుం

టుందనుకున్నాను. దయ్యాలున్నవా? లేవా? ఇల్లు అచ్చిరావడం, రాక పోవడం అన్నవి నిజమా. కాదా? ఇటువంటి చర్చలతో నాకు పనిలేదు. ఈ పరిస్థితుల్లోంచి బయటపడాలి అన్న ఆరాటంలో ఆలోచనకు తావులేదు. కాని యింత చిన్న ఊళ్ళో మరో యిల్లు దొరకదు అని తెలిసింది. 'బదులు' అనేది లేదు—జీవితంలో లాగానే. మనుష్యులు కొన్ని పరిస్థితుల్లో చిక్కు బడి వుండవలసిందే....

జబ్బుల్లో అదైర్యంలో బదిలీకోసం ఎదురుచూడడంలో మరో ఏడాది గడిసిపోయింది. ఏ ఊళ్ళో భాళీపడిందని తెలిస్తే అక్కడికి మమ్మల్ని వెయ్యమని ఎప్లికేషన్లు పెడుతూనే వున్నారు. వేరేవాళ్ళను వేసేస్తున్నారు. మాకు మాత్రం చలనం రావటం లేదు. బలంగా పెరగాల్సిన పిల్లలు ఊణిస్తున్నారు. ఇంట్లో వున్నంతసేపూ పిల్లలతో కులాసాగా కాలంగడిపే ఆయన నీరసంగా పడుకుని వుంటున్నారు. ఏమిటీ అన్యాయం? ఏదోఒకటి చెయ్యకపోతే ఎట్లాగ? అని అడుగుతున్నందుకు ఆయనకు నామీద విసు గొచ్చింది. 'నీవు బాగానే వున్నావుగా' అన్నారు. నాకు చాలా ఆశ్చర్యం కలిగింది. 'అవునే. నేను ఎట్లా బాగున్నాను? ఎందుకు?' అనుకున్నాను. ఇన్నాళ్ళూ నాకేదో పెద్ద జబ్బులు చేసినట్లు బాధపడి పోతున్నాను. నిజానికి నాకు ఒక్క మామూలు జ్వరం కూడా రాలేదు! నేను ఆనందా బాగుండి పోయాం ఎట్లాగో....వాడొక మొద్దు వెధవ. ఎప్పుడూ నవ్వుకుంటూ తిరగటం తప్ప మరే పని లేదు. వాడినిచూసి పొంగిపోవటం—ఇన్ని చీకాకుల్లోకూడా—నాకో అలవాటైపోయింది. అందరూ జబ్బుపడుతుంటే మేము బాగుండటం చాలా తప్పుగా తోచింది నాకు....

బలాబలాలు కులాలు ప్రాంతాలు అంటూ ఎన్నో విషయాలు ఆధారంగా మంత్రులు నియమించబడుతున్నారు. క్రొత్తగా మంత్రిగా నియమింపబడిన నాగప్పగారు. ఈ శాఖ ఆధ్వర్యం వుచ్చుకున్నారు. ఆయన రాజకీయాల్లో ఢక్కామొక్కలు తిన్నవారు. లోకం పోకడ జీర్ణించుకున్నవారు. తెలుగు ఎక్కువ తప్పులులేకుండా మాట్లాడుతూ ధారాశమైన

ఉపన్యాసాలు ఇవ్వగలరు. వారి జీవితానుభవంనుంచీ కొన్ని స్థిరమైన అభిప్రాయాలు ఏర్పరచుకొన్నారు. ఈ ప్రపంచమంతా రాజకీయాలు, డబ్బు అన్న ప్రాతిపదికలమీద నిలబడి నడుస్తున్నదనీ, అవి రెండూ అర్థం చేసుకున్నవాడు ఏ శాఖనైనా అవలీలగా పరిపాలించగలడనీ నిశ్చయించు కున్నారు. ఈ మంత్రి పదవి అనేది నిలకడలేనిది. పోయిన ఎలక్షన్ లో ఖర్చుపెట్టిన డబ్బూ, రాబోయే ఎలక్షన్ కు ఖర్చుపెట్టవలసిన డబ్బూ, తనకు సుఖంగా మనుగడ జరిగిపోవడానికి కావలసిన డబ్బూ అన్నీ ఈ కొద్దికాలంలోనే సంపాదించవలసిన అగత్యం వున్నది. అందువలన ఏ మంత్రిగారు లేక ఏ యం. యల్. ఏ. గారు ఈ పని చెయ్యమంటున్నారు. ఇందులో మనకు ఎంత డబ్బు ముడుతుంది? అన్న రెండు — ముఖ్యంగా రెండోది — ప్రస్తుతాంశాలగా భావించి వారి శాఖలోని ఉద్యోగులతో ప్రమేయం లేకుండానే మంత్రిత్వం నిర్వహించడం ప్రారంభించారు. ఆయన పద్ధతివలన వారి శాఖ తల్లక్రిందులు కాలేదు. ఉద్యోగులలో కొంతకాలంపాటు అసంతృప్తి ప్రబలింది. కాని రానురాను పరిస్థితుల్ని అర్థంచేసుకుని దానికే అలవాటుపడిపోయారు. ట్రాన్స్ ఫర్ కావాలంటే ఫలానావాళ్ళకు ఫలానావాళ్ళద్వారా ఫలానా మొత్తం ఇవ్వాలి; ప్రమోషన్ కావాలంటే ఇంత మొత్తం; ఉద్యోగానికై తే ఇంత మొత్తం — ఇటువంటి విషయాలన్నీ స్థిరపడిపోయాక అందరికీ కొంతవరకు ప్రశాంతి లభించింది. 'వాళ్ళనీ వీళ్ళనీ ప్రాధేయపడి కాలం వృధా చేసుకోకుండా ఇదీ బాగానే వున్నది' అనుకున్నవాళ్ళూ ఉన్నారు. ఏది కావలసినవాళ్ళు దానికి తగిన పని చేస్తే కోరినపని జరుగుతుందని తెలుసుకొని అలాగా చేసు కుంటూ పోవటం ఆరంభించారు.

'గవర్నమెంటువారికి వినతిపత్రం సమర్పించుకొని కూర్చుంటే పని జరగదు సుమండీ. ఎక్కడెక్కడ చమురు వెయ్యాలో అక్కడ వేస్తుంటే కదా యంత్రం సవ్యంగా పనిచేసేది! లోకంతీరు గమనించండి. ఒంట్లో ఆరోగ్యంలేక బాధపడుతూ సంవత్సరంన్నరనుండీ అక్కడే ఉండి

పోయారు పాపం. నేను నాలుగునెల్లు కూడా ఉండలేకపోయాను!....
ఇప్పుడు వరంగల్లులో ఖాళీ ఉన్నదికదా, నేను అక్కడకు ట్రాన్స్ఫర్
చేయించుకోవాలనుకున్నాను. అది పెద్ద ఊరు గనుక అక్కడ వుంటే
హోదాగా ఉంటుందని అనుకున్నాను' అంటూ చెప్పారుట సుఖదేవ్ గారు
ఏదో మీటింగులో కనబడి.

వరంగల్లులో ఏడాదిన్నరగా ఖాళీ వున్నది. మమ్మల్ని అక్కడికి
వేస్తే సొంత ఖర్చులతో వెళ్తామని ఏడాదిక్రితంనుండి అడుగుతున్నారీయన.
సుఖదేవ్ గారు ఇలా చెప్పిన పదిహేను రోజులకు గవర్నమెంటు ఖర్చుతో
అతన్ని వరంగల్లు పంపారు! ఇలా ఎదురుచూడటంలో మనసు విసిగి
పోయింది. బదిలీ అనేది ఒట్టి అవివేకపు మాట. ఈ ప్రపంచంలో
బదిలీ బదులు అనేవి లేవు. 'అయితే' అనేది వ్యర్థమైన ఊహాగానం.
'ఉండేది' వున్నది. 'అయితే', 'అయివుంటే' అనేవి లేవు. లేనివాటి
గురించి ఆలోచించడం ఆశించడం అవివేకం. పరిస్థితులతో రాజీపడుతూ
పోవటమే జీవితం అంటే....

ఇటువంటి నిస్పృహలో వుండగా మరో ఆశాకిరణం కనిపించింది.
నల్గొండలో వుండే అధికారి మరో ఊరు బదిలీ చేయించుకోబోతున్నట్లు
తెలిసింది. పోనీ ఈ సందర్భంలోనైనా మమ్మల్ని కదిలిస్తారేమోనన్న
ఆశలో, మమ్మల్ని నల్గొండకు మార్చమని యింకో రిక్వెస్టు పెట్టుకున్నారు.
తరువాత చాలా రోజులవరకూ దానికోసం ఎదురుచూస్తూ వుండి
పోయాం.

ఏ పనిమీదనో హైదరాబాదు వెళ్ళివచ్చినవాళ్ళు అక్కడి వార్తలు
తెస్తున్నారు. 'మిమ్మల్ని నల్గొండ వేస్తున్నారట' అంటూ. అయితే
నెలలు గడిచిపోతున్నా ఆ ఆర్డరుమాత్రం రాలేదు. ఆ పైలు మంత్రిగారి
దగ్గరకు పోయిందట. అన్ని విషయాలూ వారే స్వయంగా పరిశీలిస్తు
న్నారుట.

అమ్మయ్య! అని దీర్ఘ నిశ్వాసం తీసుకున్నాము. ఎలాగూ ఎండా

కాలం వెలవులొస్తున్నాయి. రామూని ఏకంగా నల్గొండ హైస్కూల్లో చేర్చించవచ్చును. అక్కడ మంచి స్కూలు వున్నదట. జగన్ ని ఇప్పటి కైనా కాస్త పుమారుపాటి ఎలిమెంటరీ స్కూల్లో చేర్చించవచ్చును. నీళ్ళు మారితే, ఊరు మారితే ఈ వింతజబ్బులు తగ్గకపోతాయా! మళ్ళీ ఇదివరకట్లాగా సుఖంగా వుండకపోతామా! అనుకున్నాం ధైర్యం కూడ దీసుకుంటూ.

జూన్ లో స్కూళ్ళు తెరిచారు. ట్రాన్స్ ఫర్ పైలు మంత్రిగారి దగ్గర్నుండి ఎందుకో క్రిందికి వచ్చిందట. అంతా పూర్తయేసరికి మరో రెణ్ణెలు పట్టవచ్చును అన్నారు. రెండు నెలలేకదా. ఎలాగో దాటలేక పోతామా! అనుకున్నాం. ఇంతలో రామూకి కొత్తరకం జ్వరం పట్టు కున్నది. రోజూ మధ్యాహ్నం జ్వరంవచ్చి సాయంకాలానికి తగ్గిపోతున్నది. పిల్లవాడు దినదినానికి క్షీణించడం ప్రారంభించాడు. పట్నం తీసుకెళ్ళి ఒకరితర్వాత ఒకరుగా ముగ్గురు డాక్టర్లకు చూపించాం. వాళ్ళు రక్తమూ మలమూత్రాలూ, ఎక్స్ రే వగైరాలన్నీ పరీక్షించి జబ్బేమీలేదు, అదే తగ్గి పోతుందన్నారు. ఆఖరుకి ఒక డాక్టరుగారు వాడికి బ్లడ్ కాన్సర్ కోసం పరీక్షించాలన్నారు. అసలు మేము ప్రాణాల్తో ఈ ఊరినుండి బయటపడ తామా! అన్న నిస్పృహ కలిగింది. ఎల్లాగూ ఇంకో రెండు నెల్లలో నల్గొండకు ట్రాన్స్ ఫర్ ఒస్తుంది. అందాకా పిల్లల్ని తీసుకుని మా ఊరికి వెళ్ళి తాత్కాలికంగానైనా యీ బాధ తప్పించుకోవాలనిపించింది. డబ్బుకి యిబ్బంది అయినా యీ రెణ్ణెలువెక్తే....నేను అనుకుంటూ వుండగానే నల్గొండకు వేరే ఎవర్నో వేసేశారనీ, యిప్పట్లో మాకు మార్పు రాదనీ తెలిసింది.

తరువాత రెణ్ణెల్లోనూ మూడుసార్లు ముసురుపట్టింది. పదిరోజులు ఒకటే వరుసన వానపడింది. ఆకాశం మురికిరంగు పులుముకొని వాన మబ్బులో మూసుకుపోయి వుంటున్నది. చిక్కగా, పట్టుకుంటే దొరికే ట్లున్న ఆ వాతావరణం ఎన్నోవిధాలుగా పీడించబోయే అనారోగ్యాన్ని

సూచిస్తున్నట్లుంది. పంచభూతాలూ కలిపి ప్రపంచాన్ని నాశనం చెయ్యాలని నిర్ణయించుకున్నాయా? అనిపిస్తున్నది. ఈ లోకాన్ని నలిపివెయ్యడానికి ముసురుపట్టిన ఆకాశం క్రిందికి, యింకా క్రిందికి, యీ భూమిమీదకు దిగివచ్చేస్తున్నది. ఇది ఒక శ్మశానం! ఒక సమాధి!

ఈ రెండునెల్లలోనూ ఊళ్ళోంచీ మూడు శవాలు వెళ్ళినై. జంగం వాని శంఖారావం నిత్యం వినబడుతున్నట్లే వున్నది. రాత్రిళ్ళు కుక్కలు ఒకటే ఏడుపు.

ఈ వాతావరణం నా గుండెను పిండేస్తున్నది. ఏమిటో భయం మా ఊళ్ళో కొండలూ, చెట్లూ తేలిగ్గా పరుగెత్తే గాలి, నిర్మలమైన ఆకాశమూ, వెలుగునింపుకున్న విశాలమైన ప్రపంచమూ ఉన్నై. అక్కడికి వెళ్ళిపోవాలి.... తొందరగా వెంటనే.... అందరూ బాగుండగానే.... ఏ విధంగాన్నైనా సరే!

వరంగల్లు ట్రాన్స్‌ఫర్ కోసం సుఖదేవ్ గారు నాగప్పగారికి రెండు వేల రూపాయలు బహుమాన మిచ్చారుట. అది 'పై సంపాదన' బాగా దొరికే వూరుగనుక సుఖదేవ్ గారు ఖర్చుపెట్టినదానికి ఈ ఏడాదిలోనే ముబ్బడిగా సంపాదించగలనన్న నమ్మకంతో ఉన్నారుట.... మాకు అల్లాంటి సంపాదన అఖ్యరేకపోతే మానెకాని ఈ మహాశ్మశానంనుంచీ బయట పడటానికి యివ్వవలసినవాళ్ళకు వెయ్యో రెండువేలో యిస్తేనేం? అనుకున్నాను. మంచిగా నీతిగా ఉన్నందువలన రవంతై నా మంచిది జరగలేదు సరిగదా. మూడేళ్ళబట్టి ఈ ఊళ్ళో ఘోరమైన అశాంతిలో చిక్కుబడిపోయాము! 'మంచి'గా వుండకపోతే ఎప్పుడో బయటపడి వుందుము! ఇప్పటికై నా ఆ విషయం తెలుసుకున్నాం గనుక యిక్కణ్ణుంచి బయట పడొచ్చు. మనిషైనందుకు ఆలోచించగల మనసున్నందుకు మంచి చెడ్డా ఆలోచించుకుని ముందడుగు నిర్ణయించుకోవాలి.

కాని ఈ విషయంలో ఆయన ఉద్దేశ్యాలు వేరుగా వున్నవి. 'ఇట్లాగ లంచాలిచ్చి పనులు చేయించుకునే వ్యవహారం సరైనది కాదు. ఒక

పని మంచిదికాదు అనుకున్నాక ఆ పని నేను చెయ్యను. అది నా స్వభావానికి విరుద్ధం' అన్నారు.

ఏమిటా స్వభావం? అది మనిషిని అంతగా బంధించేస్తుందా? లోకం తీరుతో సంబంధం లేకుండా, మనిషి కష్టసుఖాలతో సంబంధం లేకుండా, చెయ్యవలసిన పనులను నిర్ణయించే ఆ 'స్వభావం' ఎక్కడనుంచీ ఒచ్చింది? అసలు బ్రతికివుంటే గదా స్వభావం ప్రసక్తి రావాలి! పుట్టెడు జబ్బులో మనిగి ఉన్న వాళ్ళకి స్వభావం ఏమిటి! బ్రతుకుకంటే స్వభావం వుంటుందా!

“నీతి న్యాయం అనేవి దేశకాల ప్రాంతాలతో మారుతూ ఉండేవి. వాటికి అంతకంటే ఎక్కువ విలువ ఎందుకివ్వాలి? లంచం యివ్వడం పుచ్చుకోడం అనేది ఈ కాలంలో సర్వసాధారణం అయిపోయింది. ఇంత మందికీలేని తప్పు మనకిమాత్రం ఎక్కణ్ణుంచి ఒచ్చిందండీ? మీరనే తప్పు చేస్తున్నవాళ్ళు కోరుకున్నచోట కోరుకున్నట్లు సుఖంగా ఉంటున్నారు. మనమేమో ఎక్కడ పడవేస్తే అక్కడవుండే గొంగళిలాగా యిక్కడే ఉంటూ నానాటికి దిగజారుతున్న ఆరోగ్యాలతో చచ్చిపోతున్నాం..... ఆ రామూ మొఖం చూసి సిద్ధాంతాలు మాట్లాడండి. మీ విషయంలో మీరు ఎల్లాంటి నిర్ణయమైనా తీసుకోవచ్చును. కాని పిల్లల్ని మార్గాంతరం వుండీ, యిక్కడే పెట్టడం న్యాయమేనా?.....ఎదో ఒకటి ఈ ఒక్కసారికి నలుగురితోపాటు నడిచి యిక్కణ్ణుంచి బయటపడ్డాక మీ యిష్టం వచ్చినంత మంచిగా ఉందురుగాని.....”

ఎన్ని విధాలుగా చెప్పినా ఆయన మొండితనం విడువలేదు. నా బాధ ఆయన కర్థంకాదు. ఆయన స్మృద్ధత, చేతగానితనం మా అందరికీ గుదిబండయై అందరినీ నేల కీడుస్తున్నది. మాకు ఈ నరకంలోనుంచీ విమోచనం లేకుండా చేస్తున్నారు చేజేతులా!

“ఏ క్షణాని కాక్షణం ఏది మంచిదని తోస్తే అట్లా చేసుకుపోవచ్చు నని అది మనచేతిలో వుందనీ నీవనుకుంటున్నావు. తప్పు ఒప్పు అనేవి

ఆ మనిషి మనసుకూ స్వభావానికీ సంబంధించినవి. నీ చేతికి ఒక కత్తి యిస్తే ఆ దోవన పోయేవాడిని పొడవగలవా? ఒకడు కారణం లేకుండానే పొడవగలడు. ఒకడు ఆత్మరక్షణకోసమైతే పొడవగలడు. మరొకడు ఆత్మరక్షణకోసం కూడా పొడవలేక పోవచ్చును. స్వభావం అనేది మనిషిని నియమిస్తున్నదికదా. దాన్నిబట్టే మనిషి మనసు తప్పు ఒప్పుల్ని నిర్ణయిస్తుంది.... ఇహ స్వభావం అనేది మనిషిని ఎంతవరకు నియమించ గలదు? తప్పు అనుకున్న పని మనిషి చెయ్యలేదా? అన్న ప్రశ్న రావచ్చును. ఆలోచన, తర్కం ఆధారంగా చేసుకుని, ఈ క్షణంలో కన్పించిన కష్టం దాటడానికని, స్వభావ విరుద్ధమైన పనులు, తప్పు అని తెలిసీ మనసుని ఎట్లాగో సమాధాన పరచుకుని, చేస్తారు. ఇదిగో, ఇప్పుడు నీవు చెప్పడంలా, అట్లాగే! కాని నిజాయితీ ఉండేమనిషి అట్లా చేసినప్పుడు మానసింగా సంఘర్షణకు గురై పోయి అశాంతి పాలౌతాడు ...”

అక్కణ్ణుంచీ లేచి వెళ్ళిపోయాను. ఈ సిద్ధాంతాల్లో నాకు ఆసక్తి లేదు; అవి నాకు అర్థమూ కావు. ఈ ఊళ్ళోంచీ బ్రతికుండగానే బయట పడే మార్గం ఏమిటా అని సతమతమై పోతుంటే, స్వభావం కత్తులు అంటూ ఉపన్యాసం యిచ్చేమనిషిని ఏమనాలి! ఇట్లాగ సిద్ధాంతాలమీద ఆధారపడి జీవితాన్ని నడుపుకునేవాళ్ళు కష్టాల్ని చేజేతులా కొని తెచ్చుకునే వాళ్ళు నిజంగా ఉంటారని....నాకు అవన్నీ ఎందుకు? అక్కర్లేదు! అక్కర్లేదు! నేనూ నా వాళ్ళూ బ్రతికి బాగుండాలని నా ఆశ. అంతే.

.... ఆరోజున జరిగిన సంఘటనలన్నీ నా మనసులో ముద్ర వేసినట్లు నిలిచిపోయాయి. ఆనాటి ప్రతిమాటా చేతా రోజుకి అనేకమార్లు నాలో పునరావృతం అయ్యాయి. నేను ఆ రోజులోనే నిలిచిపోయాను. బయట పడాలన్న కోరిక ఏ మాత్రమూ లేదు నాలో.

ప్రతి శనివారం సాయంత్రంపూట ఒక గంటసేపు ప్రశాంతంగా తబలా తాళాలు వాయిస్తూ భజన చేసుకోవడం మాకు ఆలవాటు. ఆరోజున

ఆయనతో బాగా ఘర్షణపడి చాలా నిస్పృహలో ఉన్నాను. భజనకు వెళ్ళకుండా రాత్రికి పూరీలు చెయ్యడానికి వెళ్ళాను....కాల్చిన పూరీ గరిబెతో పైకెత్తి పట్టుకున్నది తిరిగి నూనెలోకి ఎట్లా పడ్డదో నేను గమనించలేదు.... సెగలుకక్కే నూనెచినుకులు నా చేతినిండా, మొహంమీదా చిందిపోయినై. నూనెపడినచోట్లు భగభగా మండుతున్నవి. స్ట్రా ఆర్పేసి బయటికివచ్చి కూర్చున్నాను. మృత్యుదేవత నన్ను మ్రింగివెయ్యాలని మీదికొస్తున్నట్లు భయం. ఒళ్ళు స్వాధీనంలో లేకుండా ఒణికిపోతున్నది. అందర్నీ కేకలేసి పిలిచి నాకు జరిగిపోయిన ఈ ప్రమాదాన్ని గురించి చెప్పెయ్యాలనిపించింది. అంతలోనే ఎవరిమీదో ఏమిటో కపి. “ఎవ్వరితో చెప్పకూడదు. వాళ్లు చూసి అడిగినప్పుడే చెప్పొచ్చునులే” అనుకున్నాను.

ఈ స్థితిలో మనసునిండా ఒకటే ప్రశ్న. “ఎందుకు నాకు యిట్లా జరిగింది?” అన్న ప్రశ్న. “పూరీ నూనెలోపడి నూనె చిందింది” అన్నది దానికి సమాధానం కానేకాదు. దానికి సమాధానం చావుపుట్టుకలను సమన్వయంచేసే యింకో స్థాయిలోనుండే రావాలి.

ఎందుకు? ఎందుకు అట్లా జరిగింది?

ఇది జీవన్మరణ సమస్య. ఏమిటో, ఎందుకో, ఎక్కడో భయం. అర్థంకాని భయం.

అనంద ఒచ్చాడు. నవ్వుతూ “అమ్మా, దా” అన్నాడు.

ఎక్కడికి? ఎందుకు? అసలు ఆ నవ్వెందుకు వాడి మొహాన? నాలో కోపం ఉవ్వెత్తుగా లేచింది. వాడి వీపుమీద చెళ్ళున వేశాను దెబ్బ.

“పోరా, పో. ఎందుకొచ్చావు? ఎప్పుడూ వన్ను పీడిస్తావెందుకు రా! కాస్సేపు నాపాటికి నన్ను బ్రతకనివ్వవే.... శనివెధవ.... చావనన్నా చావవు....” తిడుతున్న కొద్దీ కోపం రేగిపోయింది.

కాస్సేపు నిల్చుని చూసి వెళ్ళిపోయాడు.

నిదానంగా ఒంటిమీది మంటలు తగ్గాయి. అర్థంలేని ఆ భయమూ

శాంతించింది. పూజ గదిలోనుంచీ పాటలూ వాద్యాలూ వినబడుతున్నాయి. నాకు జరిగిన ప్రమాదం గురించి ఎవరికీ చెప్పకూడదు అనుకున్నాను ఉదారంగా. పూరిలపని పూర్తి చేసుకున్నాను. రామూ తీర్థం, ప్రసాదం తెచ్చి యిచ్చాడు.

గంటసేపు గడిచాక అందరూ భోజనాలకు ఒచ్చినప్పుడు ఆనంద లేడని తెలిసింది. మర్నాడు ఇంటివెనుక చెరువులో దొరికాడు—నా ఆనంద—నా....

ఆ చివరి దృశ్యాన్ని ఎన్నో వందలసార్లు పునఃస్మృష్టి చేసుకున్నాను. బాగా పరిశీలించి చూశాను. వాడు ఎందుకు అట్లా వెళ్లిపోయాడు! నేను చావమంటే చచ్చిపోయాడా?.... ఒకటి మాత్రం నాకు రూఢిగా తెలుసు. నేను కొట్టినందుకు వాడికి కోపంగాని ఏడుపుగాని లేదు. వాడు ఎందుకు చచ్చిపోయాడు! ఎందుకు వెళ్లిపోయాడు?

“అయ్యో, దేవుడిపూజ జరుగుతున్నప్పుడు పపివాణ్ణి పాడుమాట ఎందుకన్నావు?” అత్తగారు అదేమాట ఎన్నోమార్లు అన్నది. పూజ జరిగే టప్పుడు పాడుమాట అనకూడదా? అంటే జరుగుతుందా? ఇప్పుడు జరిగిందే! దేవునికి మాటకీ సంబంధం ఒచ్చిందే! ఎక్కణ్ణుంచీ ఒచ్చింది? సరిగ్గా అటువంటి సమయంలో ఆ మాట వాణ్ణి నేను ఎందుకన్నాను??

స్వభావం అనేది మనిషికి ఉండటం నిజమైతే, నా స్వభావం ఆనందకు తల్లిగా ఉండటం. నేను యీ క్షణంలో బ్రతికేదాన్ని. ఆనందకు తల్లిని. అంతకుమించి నేను ఎవర్నీకాను!

ఒక్కోసారి నేనూ వాడితోపాటే చచ్చిపోయాననుకుంటాను. ఇంకోసారి వాడూ నాతోపాటే బ్రతికున్నాడనుకుంటాను. నిజం ఏమిటో సరిగ్గా తెలియదు నాకు.

ఈ చింతలూరికి ఒచ్చి నాలుగేళ్ళయింది. నాలుగేళ్ళు! అంతకాలం నా బిడ్డను లాలిస్తూ దండిస్తూ కోపిస్తూ విసుక్కుంటూ తిట్టుకుంటూ—

ఎంత ఆనందం అనుభవించాను! కాని అది ఆనందం అని అప్పుడు నాకు తెలియలేదు. అన్నీ వేరువేరుగా దండనగా కోపంగా విసుగ్గా కనిపించాయి. వాటిల్లో — ఆ క్షణంలో — మునిగిపోయాను.

అకస్మాత్తుగా ఆ శనివారంతో అన్నీ క్షణికమైపోయాయి. అన్నీ నిత్యమైపోయాయి.

ఇప్పుడు ఆ బదిలీ ఒచ్చినా రాకపోయినా ఒకటే. ప్రపంచమే నాలోకి బదిలీ అయిపోయింది. ఇప్పుడు నేనే ప్రపంచాన్ని....
